

## Яўгенія Янішчыц

### Чаму ніколі не баюся я...

Чаму ніколі не баюся я  
Апусташэння галавы і сэрца?

Ёсць у мяне зялёная  
зямля,  
Яна магутней слабасці і смерці.  
Ёсць у мяне глыбінная туга  
Па далавых і ціхіх берагах.  
Ёсць у мяне на пальцах  
мазалі —  
Таксама ад любові да зямлі.

### Любоў мая...

Вы безь мяне ляціце, самалёты.  
Вы безь мяне імчыце, цягнікі.  
...Любоў мая, ты песьня, і маркота,  
І сьпелы бор, і вольны гон ракі.

Балючы век. Надвор'я перамена:  
Яшчэ лісток ня ўпаў — а сьнегапад.  
Ды скрыпачка зь дзесятага калена  
Пяе ў душы на бласлаўлены лад.

Усё вастрэй — радні маёй прагалы,  
Агеньчык дрогкі з маміных акон.  
Ды зазьвіняць вясельныя цымбалы  
І жаркім вокам гляне ў сэрца конь.

Пяе віхор, пяе лісток апалы,  
Пяе зямля курганьняў і удоў.  
Любоў мая, ты скрыпка, і цымбалы,  
І шаргункі — над грывамі гадоў.

### Помню, помню праз гады...

Помню, помню праз гады,  
Спеўная ваколіца:  
«Выпі, золатца, вады,  
Сэрца супакоіцца».

Да крынічнай, спакайнай —  
Сцежкі-птушкі вольныя.  
Трыццаць вёснаў за спіной,  
А ці ўсе спакойныя?

Мне дарогі не пытаць,  
Сонейка высокага.  
А як жа стану суцяшаць  
Ў горы сябра-сокала?

Ды, вядома, як тады  
Ты мяне, ваколіца:  
«Выпі, золатца, вады,  
Сэрца супакоіцца».

### Не воблака, а проста аблачынка...

Не воблака, а проста аблачынка  
Загадкава плыве над галавой.  
Смяюся я:  
вясёлая дзяўчынка,  
Як матылёк,  
ляціць над кладкай той...

Як добра ёй журыцца беспрычынна!  
Да твару ёй і лета, і зіма...  
Усміхнуся я:  
яшчэ бяжыць дзяўчынка  
Па кладцы той, якой даўно няма.